

## தராவீஹ் தொழுகை - ஓர் ஆய்வு

1. கியாம் அல்லைல் (ஸலாத்துல்லைலா), தராவீஹ்?
2. "தராவீஹ்" என்ற சொல் ஹதீஸில் இடம் பெற்றிருக்கிறதா?
3. ரமதான் இரவு தொழுகை 11 ரக்அத்துக்கு மேல் தொழலாமா?

**முன்னுரை :-**

முதலில் சில அடிப்படை விஷயங்களைப் பற்றி அறிவோம். குர்ஆன் மற்றும் ஹதீஸுக்கு சேர்ந்து சொல்லப்படும் சொல் "ஷா'அத்". இந்த ஷா'அத்தை நன்கு உணர்ந்து, எளிதாக்கி, அதன் கோட்பாடுகளை தெளிவாக சொல்லப்படும் ஆராய்ச்சி கலைக்கு பெயர்தான் "ஃபிக்". ஃபிக்கின் கலைவல்லுனருக்கு ஃபகீஹ் என்று பெயர் (பன்மை = ஃபுகஹா).

மார்க்கத்தின் செயல்களை இரண்டு வகையாக பிரிக்கலாம். ஒன்று அல்லாஹ் முஸ்லீம்களுக்கு கட்டளையிட்டு, அவைகளை செய்யாமல் போனால் பாவம் என்றும், அதற்கு தண்டனை உண்டு என்றும் கூறுகிறான். இரண்டாவது, முஸ்லீம்கள் (நபி (ஸல்) அவர்களையும் சேர்த்து) அல்லாஹ்வுக்கு காணிக்கையாக, அல்லாஹ் சொல்லாமல், தன்பொறுப்பிலிருந்து செய்வது. இதற்கு "ததவ்வு" (எக்ஸ்ட்ரா) என்று பெயர். இந்த "ததவ்வு" -இல் நபிவழியும் (சுன்னத்), மக்களின் சொந்த வழியும் (நஃபீல்) அடங்கியுள்ளன. குறைந்த பட்சம் ஒரு முஸ்லிம் ஃபர்தை அவசியம் செய்தே ஆகவேண்டும். ஒரு அரபி மனிதன் நபி (ஸல்) அவர்களிடம் நிகழ்த்திய உரையில், தான் ஃபர்தை மட்டும்தான் செய்யபோகிறேன், அதற்கு மேல் எதையும் செய்ய மாட்டேன் என்று சொன்னதற்கு, ஒரு சொர்க்கவாசியை பார்த்துக்கொள்ள வேண்டுமானால் இவரை (அந்த அரபியை) பார்த்துக்கொள்ளுங்கள் என்ற ஹதீஸ், புகாரியில் இடம் பெற்றிருக்கிறது. பிறகு, ஏன் இந்த "ததவ்வு" என்ற எக்ஸ்ட்ரா செயல்கள்? இதன் பயனாவது (1) ஃபர்த் அமல்களை செய்வதில் குற்றம் குறைகளை சரி செய்வதற்கு (ஹதீஸ்), (2) அல்லாஹ்வின் பக்கம் மிக மிக நெருங்கி போவதற்கு (புகாரி ஹதீஸ்), (3) நபி (ஸல்) உடன் சொர்க்கத்தில் இருப்பதற்கு (ஹதீஸ்). வெறும் ஃபர்தை மட்டும் செய்தால் ஒரு சாதாரண முஸ்லிமாக, பாவத்தாளியாகமல் தண்டனை பெறாமல் இருக்கலாமே தவிர, அல்லாஹ்வின் பக்கம் நெருக்கமாக போக முடியாது.

குர்ஆனில் சட்டதிட்டங்கள், எல்லா முஸ்லீம்கள் மீது கடமை (ஃபர்த்). ஆனால் நபி (ஸல்) அவர்களின் ஹதீஸில் உள்ள எல்லாவற்றையும் ஒரு முஸ்லிம் செய்து தான் ஆகவேண்டுமா? என்றால், அப்படி இல்லை. உலகத்தில் குர்ஆன் சட்டதிட்டத்தை செயல்பட்டு வருகின்ற முஸ்லீம்கள் அநேகமான இருக்கின்றனர். ஆனால் ஒன்றுவிடாமல் எல்லா ஹதீஸையும் செயலாக்கி கொண்டிருக்கின்ற ஒரு முஸ்லீமைகூட பார்க்க முடியாது.

குர்ஆன் கூறுவதாவது (1) "அல்லாஹ்வை பின்பற்றுங்கள் ரஸூலைப்பின்பற்றுங்கள்" (2) ..... "நம்முடைய" தூதர் உங்களுக்கு எதைக்கொடுத்தாரோ, அதை நீங்கள் (மனமொப்பி) எடுத்துக்கொள்ளுங்கள். அவர் எதனை விட்டும் உங்களைத்தடுத்தாரோ, அதிலிருந்து நீங்கள் விலகிக்கொள்ளுங்கள் (59:7)", (3) "தூதரே! அல்லாஹ்விடமிருந்து உமக்கு அறிவிக்கப்பட்டதை நீர் அறிவிப்பீராக (5:67)", (4) "(குர்ஆன்) என்ற திணை உமக்கு அனுப்பியிருக்கிறோம். ஏனென்றால் அவர்களுக்கு அனுப்பியதை நீர் விளக்கி சொல்வதற்காக. அவர்கள் அவற்றை ஆராய்ந்து பார்க்கலாம் (நஹல்:44)". (5) (நபியிடம்) உங்களுக்கு அழகிய முன்மாதிரி இருக்கிறது. இந்த வசனங்களிலிருந்து நமக்கு விளங்குவது என்னவென்றால் அல்லாஹ் சொல்லியதை (குர்ஆனை), நபி (ஸல்) அவர்கள் தன் வாழ்க்கையில் நடைமுறையில் அமுல்படுத்தி காட்டுவார்கள். அதை மட்டும் முஸ்லீம்கள் பின்பற்றுவது கடமை. உதாரணமாக "நான் தொழுகும் முறையை பார்த்து தொழுகு" என்றும், "ஹஜ்ஜுடைய அமல்களை என்னிடமிருந்து எடுத்துக்கொள்" என்றும் நபி (ஸல்) அவர்கள் சொல்லியிருக்கிறார்கள். அல்லாஹ்வின் கட்டளைகளை விவரித்து காட்டும் அளவுக்கு **மட்டும் தான்** நபி (ஸல்) அவர்களை பின்பற்றுவது கடமையே தவிர, மற்ற எல்லாவற்றையும் **நூற்றுக்கு நூர்** செய்துதான் ஆகவேண்டும் என்பது இல்லை. ஆதாரமாக ஹதீஸுகள்:-

(1) முஸ்லீம்கள் அல்லாத மக்கள் இஸ்லாத்தை தழுவும்போது, நபி (ஸல்) அவர்களுக்கு கொடுத்த உறுதிமொழி (பைஅத்) ஐ பெற்றுக்கொண்டபோது, நபி (ஸல்) அவர்கள் **"உங்கள் சக்திக்கு முடிந்தவரை செய்யுங்கள்"** என்றார்கள்.

(2) "இஸ்லாம் இலகுவான மார்க்கம்." யார் ஒருவர் மார்க்கத்தை கடைபிடிப்பதில் கஷ்டப்படுத்தி கொள்கிறாரோ அவர் தொடர்ந்து அதே மாதிரி **செயல்பட முடியாது.** (புகாரி 1:38),

(3) "இந்த மார்க்கம் இலகுவான மார்க்கம். இந்த மார்க்கத்தை யாரும் தன்மீது கஷ்டமாக ஆக்க முயற்சித்தால், அது அவரையே மூழ்கடித்து விடும்." (புகாரி).

(4) "நான் உங்களை எதையும் செய்ய தடைசெய்தால் அதை முற்றிலும் செய்யாதீர்கள். ஆனால் எதையும் **செய்ய** உத்தரவு இட்டால், உங்களால் **முடிந்தவரை** செய்யுங்கள்." (முஸ்லிம் 4:5818).

(5) "..... நான் ஒரு மனிதன். **இஸ்லாம் சம்பந்தப்பட்ட விஷயங்களில்** ஏதும் செய்ய நான் சொன்னால் ஏற்றுக்கொள்ளுங்கள் ஆனால் என்னுடைய சொந்த கருத்தை ஏதும் சொன்னால், நான் ஒரு மனிதன் என்பதை மனதில் வைத்து கொள்ளுங்கள். உலக காரியங்களை பொறுத்தவரையில் நீங்கள் **என்னைவிட** ஞானம் பெற்றவர்களாவீர்கள்." (முஸ்லிம் 4:5831,5832).

"சுன்னத் என்பது என்ன? என்பதை பற்றி நபி (ஸல்) அவர்களே அதற்கு விளக்கம் மொழிபெயர்ப்பு (Definition) கொடுத்தார்கள். நபி (ஸல்) அவர்கள் "என்னுடைய **சுன்னத்தையும்**, நேர் வழியிலுள்ள கலீஃபாக்களின் **சுன்னத்தையும்** கடைபிடியுங்கள் அவைகளை உங்களின் கடைவாய்ப்பர்களினால் கடித்து பிடித்து கொள்ளுங்கள். (அபுதாவூத்). இன்னொரு ஹதீஸில் "எனக்குப்பிறகு வாழ்பவர்கள் நிறைய கருத்து வேறுபாடுகளை காண்பார்கள். ஆதலால் என்னுடைய **சுன்னத்தோடு, மேலும் நேர்வழியில் நடத்தப்பட்ட கலீஃபாக்களின் சுன்னத்தையும்** கட்டாயம் பின்பற்றி நடக்கவும். அதை பலமாக பிடித்துக்கொள்ளுங்கள். அதை தொடர்ந்து கடைபிடித்து வாருங்கள்." (அஹ்மத், அபுதாவூத், திரிமிதி, இப்னுமாஜா), இதிலிருந்து நபி (ஸல்) அவர்கள் செய்தது மட்டும் ஒரு முஸ்லிம் மீது சுன்னத்தாக ஆகாது. குலஃபா ராஷீன் என்ற நான்கு கலீஃபாக்கள் [அபுபக்கர்(ரலி), உமர்(ரலி), உதுமான்(ரலி), அலி (ரலி)] சொன்ன, செய்த, அங்கீகாரம் கொடுத்த எல்லாமே சுன்னத்தில் அடங்கும். "சுன்னத்தி" என்று தன்னுடைய வழிக்கு **மட்டும்** "சுன்னத்" என்ற சொல்லை உபயோகப்படுத்தாமல் "வ சுன்னத் குலஃபா ராஷீன், அதாவது நான்கு கலீஃபாக்கள் செய்ததற்கும், சொன்னதற்கும் "சுன்னத்" என்ற அதே சொல்லை நபி (ஸல்) உபயோகப்படுத்தி இருக்கிறார்கள்.

ஆதலால் 23 வருடகாலத்தில் நபி (ஸல்) அவர்கள் செய்து காட்டியதும், **அதோடு** நான்கு கலீஃபாக்கள் வாழ்ந்த 39 வருட காலத்தில் சொன்ன, செய்த காரியங்களும், ஆக மொத்தம் 62 வருட காலத்தில் செய்த **அனைத்தும் ஒரு முஸ்லிம்க்கு** "சுன்னத்" ஆக ஆகிறது. "என்னுடைய சுன்னத்தையும், நேர்வழியிலுள்ள கலீஃபாக்களின் சுன்னத்தையும்"..... என்ற ஹதீஸை நபி (ஸல்) அவர்கள் இறைவன் கொடுத்த இல்ஹாம் என்ற மெஞ்ஞானத்தைக்கொண்டு, ஸஹாபாக்களுக்கு அறிவுக்கும்போது, அபுபக்கர், உமர், உதுமான், அலி உள்பட

எந்த ஸஹாபாக்களுக்கும், நபி (ஸல்) அவர்களுக்கு பிறகு யார், யார் அந்த கலீஃபாக்களாக இருப்பார்கள் என்று கூட தெரியாது. எந்த முஸ்லிமாவது "நான் நபி (ஸல்) அவர்களின் சுன்னத்தை மட்டும் தான் கடைபிடிப்பேன். நான்கு கலீஃபாக்களின் சுன்னத்தை கடைபிடிக்க மாட்டேன் என்று சொன்னால், அது நபி (ஸல்) கூற்றுக்கு மாறு செய்வதாகவும், ஏன், சொல்லப்போனால் அல்லாஹ்வின் கட்டளைக்கு மாறு செய்தது போலவும் ஆகும். ஏனென்றால் அந்த ஹதீஸை மெஞ்ஞானத்தின் மூலம் கொடுத்தது அல்லாஹ் அல்லவா? நபிக்கு பணிந்தவர், அல்லாஹ்வுக்கு பணிந்தவராவார்.

"சுன்னத் நபி" (நபி வழி) என்றால் என்ன? (1) நபி (ஸல்) அவர்கள் சொன்னது (2) நபி (ஸல்) அவர்கள் செய்தது, (3) அவர்கள் சொல்லாமலும், தானே செய்யாமலும் மற்ற மனிதர்கள் செய்ததற்கு மௌன அங்கீகாரம் கொடுத்ததும் ஆகும். இதில் ஒரு விஷயத்தை, நபி (ஸல்) அவர்கள் தாமகவே ஒரு மாதிரி செய்து, ஆனால் மக்களுக்கு வேறு மாதிரி செய்ய சொற்களால் உத்தரவிட்டால், முஸ்லிம்கள், நபி (ஸல்) அவர்கள் வாயால் உத்தரவிட்டதை மட்டும் தான் செய்ய வேண்டும். மீறி, நபி (ஸல்) அவர்கள் செய்ததைத்தான் நானும் செய்வேன் என்று சொல்ல கூடாது. ஏனென்றால் நபி என்ற முறையில் அல்லாஹ், சில சிறப்பு அம்சங்களை நபி (ஸல்) அவர்களுக்கு கடைமை ஆக்கியிருக்கிறான். உதாரணமாக; (1) நோன்பு திறக்காமலே பல நாட்கள் தொடர்ந்து நோன்பு வைப்பது (2) நான்கு மனைவிகளுக்கு மேல் திருமணம் செய்வது (3) அஸர் ஃபர்த் தொழுகைக்கு பிறகு இரண்டு ரகஅத் தொழுகை (4) நபி (ஸல்) அவர்கள் தான் "கிரண்" முறையில் இஹ்ராம் அணிந்து, ஆனால் மக்களை "தமத்து" முறையில் ஹஜ் செய்யுங்கள் என்று சொன்னால் "தமத்து" முறையில்தான் செய்யவேண்டும்.

ஒரு விஷயத்தைப்பற்றி குர்ஆனில் பல இடங்களிலும், ஹதீஸின் பல நூல்களிலும் கூறப்பட்டால், அதை மொத்தமாக தன் கண்முன் வைத்து பார்த்து, ஒரு குர்ஆன் ஆயத்துக்கு இன்னொரு ஆயத்து விளக்கமாக இருப்பதையும், ஒரு ஹதீஸில் சொன்னதற்கு இன்னொரு ஹதீஸ் விளக்கவரையாக இருப்பதையும் அறியாமல், தான் படித்த ஒரே ஆயத்தையோ அல்லது ஒரே ஹதீஸையோ கடுமையாக பிடித்துக்கொண்டு அனாவசிய சர்ச்சை செய்வது என்பது, பல குருடர்கள் ஒரு யானையை தொட்டு பார்த்து, தான் தான் மட்டும் தொட்டு பார்த்த வண்ணம் போலத்தான் ஒரு யானையின் அமைப்பு இருக்கும் என்று சொல்லுவது போலாகும்.

நபி (ஸல்) அவர்கள் எந்த ஹதீஸை கூறினாலும், அதன் முழு விளக்கத்தையோ, அதை எப்படி அமுல்படுத்த வேண்டும் என்பதையோ கூறவில்லை. ஸஹாபாக்கள் தம் அறிவுக்கு ஏற்றவாறு தான் தான் எப்படி அந்த ஹதீஸை புரிந்து கொண்டார்களோ அப்படித்தான் செயல்பட்டு வந்தார்கள். ஹதீஸின் உள் அர்த்தத்தை உணர்ந்து, நபி (ஸல்) அவர்கள், இந்த எண்ணத்தில் தான் இதை சொல்லியிருப்பார்கள் என்று நினைத்து செயல்பட்டவர்களையும், ஹதீஸின் மேலோட்டமாக தெரிகிற சொற்களின் நேரடியான அர்த்தத்திற்கு தக்கவாறு செயல்பட்டவர்களையும், இந்த இரண்டு பேர்களுையுமே சரியாக செய்தவர்களாக நபி (ஸல்) அவர்கள் ஒத்துக்கொண்டார்கள். உதாரணமாக, பனுகுரைலா யஹூதிகளுக்கு, ஸஹாபாக்களை அனுப்பிய போது, நபி (ஸல்) அவர்கள் கொடுத்த உத்தரவை ஸஹாபாக்கள் இரண்டு விதமாக செயலாற்றினார்கள்.

ஃபர்த் அமலுக்கு அதிகமாகவுள்ள "ததவ்ஷ" என்பதில் அடங்கும் சுன்னத்தையோ (நபி வழி), நஃபீலையோ (நாமாகவே சுன்னத்துக்கு அதிகமாக செய்யும் அமல்) யாரும் செய்யாவிட்டால் பாவம் அல்ல, எந்த தண்டனையும் கிடையாது. "ததவ்ஷ" செய்தவர்கள் பாஸ்மார்க்கைவிட, தங்கமெடல் எடுத்தவர் போலாவார்கள்.

இரண்டு ஸஹீஹான ஹதீஸ்கள் ஒன்றுக்கொன்று சில நேரத்தில் முரண்பாடாக தெரியும். நபி (ஸல்) மனைவிமார்கள் சொல்லும் பல ஹதீஸ்கள், தாங்கள், நபி (ஸல்) அவர்களை விட்டில் கண்டிருந்து கேட்டவைகள் மட்டும் தான். வெளியே நபி (ஸல்) என்ன சொன்னார்கள், என்ன செய்தார்கள் என்பதை மற்ற ஸஹாபாக்கள் மூலமாகத்தான் அறியமுடியும். உதாரணமாக, ஆயிஷா (ரலி) அவர்கள் நபி (ஸல்) எப்போதும் உட்கார்ந்து கொண்டதான் சிறுநீரகழிப்பார்கள் என்றார்கள். ஆனால் ஹுதைஃபா (ரலி), வெளியே நபி (ஸல்) அவர்கள் குப்பை கூழங்களுக்கிடையில் நின்றுகொண்டு சிறுநீர் கழித்ததை பார்த்தார்கள். சுத்தம் செய்ய நபி (ஸல்) அவர்களுக்கு தண்ணீர் கொடுத்தார்கள். வெளியே நடந்ததை ஆயிஷா (ரலி) அறியமாட்டார்கள். ஆதலால் பல ஹதீஸ்கள் முரண்பாடு போல நமக்கு தெரியும். ஆனால் இரண்டும் சரியே. முன்னுரையில் கூறப்பட்ட அடிப்படைகளை அஸ்திவாரமாக்கி, இப்பொழுது ஆராய்வை தொடருவோம்.

"கியாம் அல் லைல்" என்றால் இரவில் நின்றுதொழுவது என்று அர்த்தம். "ஸலாத்துல் லைல்" என்பதற்கு இரவு தொழுகை என்று பொருள். இந்த இரண்டு சொற்களும் ஹதிஸுகளில் இடம் பெற்று இருக்கின்றன. இந்த ஹதீஸுகளை தொகுத்த இமாம் புகாரி அவர்கள் (பிறப்பு -13 ஷவ்வால், 194 ஹிஜ்ரி) இதே ஹதீஸுகளை "பாப் அல்-தாஹீம்" என்ற தலையங்கத்துக்குள் வைத்திருக்கிறார். இந்த "கியாம் அல் லைல்" தொழுகையை நபி(ஸல்) வருட முழுவதும் செய்துவந்தார்கள். இதே தொழுகையை ரமதான் மாதத்தில் செய்தாலும் அதற்காக தனியாக ஒரு விசேஷ பெயரைக்கொடுக்கவில்லை.

நபி (ஸல்) அவர்கள் தான் மட்டும்செய்த "கியாம் அல் லைல்" தொழுகை எப்படி இருந்தது? ஆதாரங்கள் (1) ஹதீஸ்-புகாரி 595:- "அல் முக்ரீபா பின் ஷுபா சொன்னதாவது: நபி (ஸல்) அவர்கள் தன் இரண்டு கால்களும் வீங்கிப்போகும் அளவுக்கு தொழுவார்கள். ஏன்? என்று கேட்கப்பட்டபோது, அவர்கள் " நான் நன்றியுள்ள அடிமையாக இருக்க வேண்டாமா?" என்றார்கள். (2) ஹதீஸ்-புகாரி 2:236:- அப்துல்லா இப்னு மஸ்ஹூத் (ரலி) சொன்னதாவது "ஒரு இரவு நபி (ஸல்) அவர்களோடு இரவு தொழுகையை தொழுதேன். என் மனதில் ஒரு கெட்ட எண்ணம் வரும் வரை நின்று கொண்டே இருந்தேன். அது என்ன கெட்ட எண்ணம் என்று நாம் கேட்டோம். அதற்கு அவர் நபி (ஸல்) அவர்களை அப்படியே நிக்க விட்டு விட்டு, உட்கார்ந்து விடலாம் என்பது தான்." என்றார்கள் (ஒரு ஸஹாபாவினாலேயே அந்த மாதிரி தொழுகையை தாங்க முடியவில்லையே) (3) புகாரி 2:228:- ஆயிஷா (ரலி) அவர்கள் "அல்லாஹ்வின் தூதர் (ஸல்) ரமதானிலும், மற்ற மாதங்களிலும் 11 ரகாத்துக்கு மேலே தொழுததில்லை. நபி (ஸல்) அவர்கள் நான்கு ரகாத் தொழுவார்கள். அதனுடைய அழகையும், நீளத்தையும் பற்றி என்னிடம் கேட்காதீர்கள். அதற்கு பிறகு நான்கு ரகாத் - அதனுடைய அழகையும், நீளத்தையும் பற்றி என்னிடம் கேட்காதீர்கள். பிறகு மூன்று ரகாத்" ..... (தொழுகை விதம் 4+4+3=11)

(4) புகாரி 2:251 ..... "நீங்கள் சுறுசுறுப்பாக இருக்கும் வரையான தொழுகையை நிறைவேற்ற வேண்டும். தளர்ந்து போய் விட்டால், உட்காரவும்." (நபி (ஸல்) அவர்கள் தேவையான "ரெஸ்டு" எடுத்து தொழ சொல்லியிருக்கிறார்கள்) (5) புகாரி 3 :186 "உங்களுடைய சக்திக்குள் அமல்களை செய்யுங்கள்." (6) புகாரி 3:208..... "அல்லாஹ்வின் தூதர் (ஸல்) தாங்கிக்கொள்ளும் அளவுக்கு உங்களில் எவரால் தாங்கிக்கொள்ள முடியும்"என்று ஆயிஷா (ரலி) அவர்கள் கூறியிருக்கிறார்கள். (இதிலிருந்து நபி (ஸல்) தான் மட்டும் செய்யும் அமல்கள் (தொழுகையும் சேர்த்து) ஒரு சாதாரண முஸ்லிம் உடைய சக்திக்கு மேல் அதிகமாக இருப்பதை அறிகிறோம்) (7) புகாரி 3:229:- ஆயிஷா (ரலி) சொன்னதாவது "அல்லாஹ்வின் தூதர் (ஸல்) நடு இரவில் வெளியே சென்று பள்ளிவாசலில் தொழுதார்கள். அவர்கள் பின்னால் சில "மக்கள்" தொழுதார்கள்." நபி(ஸல்) காலத்திலும், உமர் ஆட்சி காலத்திலும் மக்கள் தொழுதார்கள் என்று ஹதீஸில் குறிப்பிடப்பட்டிருக்கிறது யார் என்றால் மதீனவாசிகள் தான். மதீனவாசிகள் முழுவதும் யார் என்றால் அபுபக்கர், உமர், உதுமான், அலி போன்றவர்களும் கணக்கில்லாமல் நேரடியாக சொர்க்கம் செல்லக்கூடிய நற்செய்தியைகொண்ட 10 ஸஹாபாக்களும், திண்ணைத்தொழர்கள் என்றழைக்கப்படும் ஸஹாபாக்களும், ஏனைய ஸஹாபாக்களும் தானே தவிர வேறுயாறுமே அங்கில்லை. நபி (ஸல்) அவர்களை கண்டவர்களெல்லாம், ஸஹாபாக்கள் [கடைசியாக கிட்டத்தட்ட 110 ஹிஜ்ரியில் இறந்த ஸஹாபா ஜாபிர் பின் அப்துல்லா (ரலி) ஆவார்கள். அதாவது கடைசி கலீஃபாவான அலி (ரலி) அவர்கள் ஆட்சிக்குப்பிறகு 28 வருடம் உயிரோடு இருந்திருக்கிறார்கள்"]

(8) புகாரி 1:696:- ஆயிஷா (ரலி) அறிவிப்பதாவது "அல்லாஹ்வின் தூதர் (ஸல்) இரவில் அவருடைய அறையில் தொழுகையை நிறைவேற்றுவார்கள். அந்த அறையின் சுவர் தாழ்வாக இருந்ததால், மக்கள் (ஸஹாபாக்கள்) அவரைப்பார்த்தார்கள். சிலர் எழுந்து நின்று நபி (ஸல்) அவர்களை பின்பற்றி தொழுதார்கள். காலையில் இந்தச்செய்தியை பிரச்சாரம் பண்ணினார்கள். மறு இரவில் நபி (ஸல்) தொழுகைக்காக எழுந்தார்கள். மக்கள் (ஸஹாபாக்கள்) அவர்களை தொடர்ந்து தொழுதார்கள். இவ்வாறு 2 அல்லது 3 இரவுகள் சென்றன. அதற்கு பிறகு மறு இரவில் நபி (ஸல்) அவர்கள் தொழுகைக்காக நிற்கவில்லை. வெளியேயும் வரவில்லை. காலையில் நபி (ஸல்) அவர்களை மக்கள் (ஸஹாபாக்கள்) கேட்டார்கள். அதற்கு நபி (ஸல்) அவர்கள் "இரவு தொழுகை கட்டாயக்கடமை (ஃபர்த்) ஆக ஆகிவிடுமோ என்று நான் பயந்தேன். என்று சொல்லி அப்படி ஆக்கினால், நீங்கள் **தொடர்ந்து தொழமாட்டீர்கள்.**" என்றார்கள். [நபி (ஸல்) அவர்களே தான் தொழக்கூடிய தொழுகையை "நீங்கள் தொடர்ந்து தொழமாட்டீர்கள்." என்று சொல்லும் அளவுக்கு எவ்வளவு கஷ்டமான தொழுகையாக இருப்பதை அறிகிறோம்] இதே ஹதீஸ் சில மாறுதலோடு புகாரி 1:698; 8:134; 3:229; 3:227-ல் காணலாம்.

**மேற்கூறிய ஹதீஸோடு** ஜயத் இப்னு தாபித் (ரலி) அவர்கள் மேலும் அதிகமாக கூறியதாவது "நபி (ஸல்) அவர்கள் சொன்னதாவது "நீங்கள் (ஸஹாபாக்கள்) செய்ததை பார்த்தேன், புரிந்து கொண்டேன். ஜனங்களே! உங்கள் வீடுகளில் தொழுகையை தொழுகைகள், ஏனென்றால் ஒரு மனிதனின் மிகச்சிறந்த தொழுகை என்பது அவன் தன் வீட்டில் தொழக்கூடிய தொழுகைதான், கட்டாய (ஃபர்த்) ஜமாத்து தொழுகையை தவிர" என்றார்கள். [நோன்பு கடமையாக்கப்பட்டது மதீனாவில் 2 ஆம் ஹிஜ்ரி ஆண்டில் நபி (ஸல்) நோன்பு மாதமான ரமதான் மாதத்தில் இரவுத் தொழுகையை சில நாட்கள் மட்டும் தொழுத பிறகு, மீண்டும் தொடராமல், ஸஹாபாக்களை தன் தன் வீடுகளில் போய் தொழச்சொன்னதால், நபி (ஸல்) அவர்களின் மதீனா வாழ்க்கையின் இதர 8 ஆண்டுகளிலும், அபுபக்கர் (ரலி) கலீஃபாவாக ஆட்சி செய்த இரண்டு ஆண்டுகளிலும், உமர் (ரலி) அவர்கள் ஆட்சியின் ஆரம்ப காலத்திலும், அதாவது கிட்டத்தட்ட 11 ஆண்டுகள், ஸஹாபாக்கள் ரமதான் இரவு தொழுகையை பள்ளி வாசலில் தொழாமல் **வீட்டில்தான்** தொழுது வந்தார்கள்.]

(9) புகாரி 1:461; 2:105:- இப்னு உமர் (ரலி) சொன்னதாவது, நபி (ஸல்) அவர்கள் மிம்பர் மேல் இருந்தபோது, ஒரு மனிதர் "இரவு தொழுகையை எப்படி தொழுவது?" என்று கேட்டார். அதற்கு நபி (ஸல்) அவர்கள் "ஒரு தடவைக்கு இரண்டு ரகாத் தொழு. **அதற்குப்பிறகு** இரண்டு, **அதற்குப்பிறகு** இரண்டு, அதுமாதிரி..... ஃபஜர் நேரம் வந்துவிட்டது என்று நீ பயந்தால், ஒரு ரகாத் தொழு. அது நீ தொழு எல்லா ரகாத்துகளுக்கும் விதரக ஆகும்" என்றார்கள்.

[நபி (ஸல்) அவர்கள் தான் தொழுத 4+4+3 என்ற எண்ணிக்கையையே அந்த மனிதருக்கு சொல்லாமல், 2, பிறகு 2, பிறகு 2, அது மாதிரி, அது மாதிரி என்று எண்ணிக்கைக்கு எந்தவந்த **முற்றுப்புள்ளி** வைக்காமல், **அதிகபட்சத்தை சொல்லாமல்** ஃபஜர் வரை தொழு என்று கூறியதன் காரணம், ஒரு முஸ்லீம் எந்த அளவுக்கு **அதிகமாக** வேண்டுமானாலும் தொழுதுகொள்ளலாம் என்பதை அறிகிறோம். முன்னுரையில் அடிப்படை விஷயங்களில் சொன்னது போல, ஒரு காரியத்தை நபி (ஸல்) சொந்தமாக, தான் எதை செய்து கொண்டாலும், முஸ்லீம் மக்களுக்கு, எதை வார்த்தைகளால் செய்ய சொல்கிறார்களோ அதுதான் நம் மீது கடமையாக ஆகிறது.] இதேதான் புகாரி 1:183-ல் நபி (ஸல்), இப்னு அப்பாஸ் (ரலி) அவர்களோடு, தம் மனைவி மைமுனா (ரலி) அவர்கள் வீட்டிலிருக்கும்போது இரண்டு, இரண்டாக, 6 தடவை (மொத்தம்12) தொழுது, கடைசியில் 1 ரகாத் விதரு தொழுதுவிட்டு தூங்கிவிட்டார்கள்.

[நபி (ஸல்) தான் தனியாக தொழும் விதம் (நான்கு நான்காக) கஷ்டம் என்பதால், மற்றவர் எவரோடும் **சேர்ந்து** தொழுகினால், அந்த தொழுகும் எண்ணிக்கையை இரண்டு, இரண்டாக்கி, இடையில் அத்தஹியாத்திலும், பிறகும் ரெஸ்ட் (அரபியில் = தராவீஹ்) கிடைப்பதற்காக இலகுவாக்கினார்கள். (10) ஸமுரா இப்னு ஜுன்துப் சொன்னதாவது "அல்லாஹ்வின் தூதர் (ஸல்) இரவில் **கொஞ்சமோ** அல்லது **அதிகமோ** தொழும்படி கட்டளையிட்டார்கள். கடைசியில் விதரு தொழுகையை தொழச்சொன்னார்கள். (ஹதீஸ் - தபரானி, அல்-பஸ்ஸார்)" [நபி (ஸல்) ஏன், தான் தொழுதுவந்த மாதிரி 11 ரகாத், என்று கூறவில்லை என்பதை அறிந்து கொள்க] (11) "இரவு தொழுகையை தொழுது வாருங்கள் அது ஒரே ஒரு ரகாத்தாக இருந்தாலும் சரி (ஹதீஸ்:தபரானி) [இங்கேயும் எல்லோரும் 11 ரகாத்தைத்தான் தொழவேண்டும் என்று நபி (ஸல்) அவர்கள் கூறவில்லை என்பதை அறிக]

(12) இப்னு அல் - கய்யிம் அவர்களின் 'ஜாத் அல் மாத்' மற்றும் இமாம் ஷஃகானியின் 'நைல் அல் அவ்தார்', 'அல் துரர் அல் பஹீய்ய', 'அல் ஸைல் அல் ஜுர்' மற்றும் இப்னு ருஷத் அவர்களின் 'பிதாயத் அல் முஜ்தஹித்' மற்றும் இப்னு குதாமாவின் 'அல் முக்னி' மற்றும் ஸுனனி அவர்களின் 'ஸுபுல் அஸ்ஸலாம்' போன்ற ஃபிக் களஞ்சியத்தை படித்து ஆராய்ந்து பிறகு மக்களுக்கு ஒரு எளிதான ஃபிக்ஹு கிரந்தத்தை எழுதிய ஷேக் செய்யித் ஸாபிக் அவர்களின் 'ஃபிக்ஹு அஸ்ஸுன்னா' வில் 2:28 ல் கூறப்பட்டதாவது: "அல்லாஹ்வின் தூதர் செய்த வழி சரியாக இதுவாகும் (அதாவது 4+4+3) உமர், உதுமான், அலி (ரதி) காலங்களில் மக்கள் (ஸஹாபாக்கள்) இருபது ரகாத் தொழுதார்கள். (ஆதாரம்-இப்னு ஹிப்பான்) இதே ஹன்ஃபி, ஹம்பலி, தாஹ் மற்றும் அதிகமான இமாம்களின் கருத்தாகும்.

"இருபது ரகாத்தை உமர், அலி மற்றும் இதர ஸஹாபாக்கள் தொழுதார்கள் என்ற அறிவிப்பின்படி அதிக ஞானம் பெற்ற உலமாக்கள் அதை கடைபிடித்து வருகிறார்கள். இதே கருத்தை இமாம் ஸுப்பான் அல்-தவ்ரி, இப்னு அல்-முபாரக், இமாம் ஷாஃபிஇ அவர்களும் கொண்டிருந்தார்கள். "மக்காவிலும் (காபாவிலும்) மக்கள் **இருபது** ரகாத் தொழுவதை நான் பார்த்தேன்" என்று திர்மிதி சொல்கிறார்கள்."

[நபி (ஸல்) இரவு தொழுகையை தொழுதுபோலவே அப்படியே தொழ **ஸஹாபாக்களால்** கூட, நபி (ஸல்) மறைந்த 3 அல்லது 4 ஆண்டுகளுக்கு பிறகுகூட கடைபிடிக்க **முடியவில்லை**. ரெஸ்ட் எடுத்து, இரண்டு இரண்டாக, இருபது வரை தொழ ஆரம்பித்து விட்டார்கள்.]

இமாம் மாலிக் அவர்களின் கருத்தாவது "தராவீஹ் தொழுகை விதர் இல்லாமல் 36 ரகாத் ஆகும்." இப்னு ஹிப்பான் (ஹதீஸ் சேகரித்தவர்) அறிவிப்பதாவது "ஆரம்பத்தில் தராவீஹ் தொழுகை 11 ரகாத் ஆக இருந்தது. அதிக நீளமான குர்ஆனை ஒதுவது மக்களுக்கு (ஸஹாபாக்கள் தாபியீனர்களுக்கு) பெரும் உடல் தளர்ச்சி ஏற்பட்டது. அதனால் குர்ஆனை ஒதும் அளவை குறைத்து, ரகாத்தின் எண்ணிக்கையை அதிகப்படுத்தினார்கள். மிதமான அளவு குர்ஆனை ஒதி 20 ரகாத் தொழுதார்கள் - விதரை தவிர. பிறகு குர்ஆன் ஒதும் அளவு இன்னும் குறைக்கப்பட்டு, 36 ரகாத்தாக தொழுதார்கள்-விதரை தவிர" என்றார்கள். (இதிலிருந்து, இரவுத்தொழுகையை நபி (ஸல்) அவர்கள் செய்தது போல் அப்படியே **செய்ய முடியாததாலும், ஸஹாபாக்கள் காலத்திலேயே** அது மாற்றப்பட்டு, இலகுவாக்கப்பட்டு, எந்த சுன்னத் அமல்களும் கட்டாய கடமையில்லாததாலும், தராவீஹ் தொழுகை ஒரு சுன்னத்துதான் என்பதாலும், மக்களுக்கு ஒரு எடுத்துகாட்டாக இரண்டு, இரண்டாக இடையில் ஓய்வு (அரபியில் "தராவீஹ்") கொடுத்தவாறு செய்யப்பட்டது. கிட்டத்தட்ட 150 ஹிஜ்ரி ஆண்டிலேயே, இமாம் மாலிக் காலத்திலேயே "கியாம் அல் ஸைல்" தொழுகை "தராவீஹ்" தொழுகை என்று அழைக்கப்பட்டுவிட்டது. என்பதை அறிக) இதனால் "தராவீஹ்" என்ற சொல் நபி (ஸல்) இறந்த பிறகு வந்ததால், ஹதீஸுகளில் இடம்பெற வாய்ப்பு இல்லை. புகாரி 6:5, 6:6, 6:7, 7:12, 7:19 ஹதீஸுகளையும் காண்க.

நபி (ஸல்) அவர்கள் ரமதான் இரவு தொழுகையை சில நாட்கள் **ஜமாஅத்தாக** தொழுதுவிட்டு, பிறகு அதை தான் தொடராமல் நிறுத்தியதற்கு **ஒரே காரணம்** அது ஃபர்தாக அல்லாஹ் கட்டளையிட்டு விடுவானோ என்று பயந்ததால் தான் என்றார்கள். முடிவாக அது ஃபர்தாக ஆகாது என்று நிச்சயமாக அவர்களுக்கு அல்லாஹ்வால் **அறிவிக்கப்பட்டிருந்தால்** ஜமாஅத்தாக தொழுது வந்த ரமதான் இரவு தொழுகையை தொடர்ந்து அப்படியே தொழுது வந்து கொண்டு இருந்திருப்பார்கள். சுன்னத், ஃபர்த் என்பதை நிர்ணயிப்பவன்

அல்லாஹ் ஒருவனே. அதை நபி மூலமாகத்தான் மக்களுக்கு அறிவிக்கப்பட்டிருக்குமே தவிர, பிறகு வரும் கலீஃபாக்கள் மூலமாக அல்லாஹ் அறிவிக்கமாட்டான். முஹம்மது (ஸல்) பிறகு வேறு நபி கிடையாது ஆதலால் அவர்கள் இறந்த பிறகு, எல்லா சட்டங்களும் அப்படியே அதே தரத்தில் (ஃபர்தாகவோ, சுன்னத்தாகவோ) இருக்கும். அதை மாற்ற கலீஃபாக்கள் ஸஹாபாக்களுக்கு கூட எந்த உரிமையும் கிடையாது. இதனால் தான், நபி (ஸல்) இறந்ததற்கு பிறகு, ரமதான் இரவு தொழுகை சுன்னத் தான் என்று **ஊர்ஜிதம்** ஆனதற்கு பிறகு, உமர் (ரலி) அவர்கள் தனிதனியாக தொழுதுவந்த மக்களை (ஸஹாபாக்களை) ஒன்று திரட்டி உபய் இப்னு காப் (ரலி) மற்றும் தமீம் அல்-தாரி (ரலி) இவர்களை இம்மாக ஆக்கி, ரமதான் இரவு தொழுகையை ஜமாத்தாக தொழுவதை நபிவழியை **மீண்டும் உயிர்பித்தார்கள்**. (புகாரி, இப்னு குஸாமா, அல்-பைஹாக்கி, மாலிக்)

நபி (ஸல்) காலத்திற்கு பிறகு, தராவீஹ் தொழுகையில் கிட்டத்தட்ட 200 ஆயத்துக்கள் ஒதுவார்கள். தொடர்ந்து நின்றுகொண்டே இருந்தால் மக்கள் தன் கைத்தடிமேல் சாய்ந்த வண்ணமாக தொழுவார்கள். ஃபஜ்ருக்கு கொஞ் நேரத்திற்கு முன் **வரை** தொழுவார்கள். சிலர், தன் வேலைகாரர்களை விரைவாக அனுப்பி, ஃபஜர் வந்துவிடுமோ என்று பயந்து, ஸஹர் உணவை ஏற்பாடு செய்ய சொல்வார்கள். எட்டு ரகத்தில் ஸஜா பகரா முழுவதையும் ஒதுவார்கள். (காபாவில் அமைதியாக தெளிவாக ஓதியும், ஸஜா பகரா முழுவதையும் ஒதி முடிக்க 2½ இரவுகள் ஆகின்றன) இமாம் அஹமத் சொன்னதாவது "குர்ஆனை ஒதுவதில் மக்களுக்கு எளிதாக்குங்கள். அவர்கள் மீது கஷ்டமாக்காதீர்கள் - விசேஷமாக சிறிய இரவுகளில் (கோடைக்காலத்தில்)." அல்-காதி சொன்னதாவது குர்ஆனை "ஒதுவதில் மக்களின் நிலைக்கு தகுந்தாற்போல் ஒதுவேண்டும்",

அபுதார் (ரலி) சொன்னதாவது. "நாங்கள் நபி (ஸல்) உடன் தொழும்போது எங்கே ஸஹரை விட்டுவிடுவோமோ என்று பயப்படுவோம். இமாம் இருநூறு ஆயத்துக்களை ஒதுவார்." நபி (ஸல்) அவர்களுடன் முஆத் பின் ஜபல் (ரலி) அவர்கள் இமாமாக நின்று, வெகுநேரம் தொழுவதை கண்டித்து, ஜமாத்தில் வயதானவர்கள், பெண்கள், குழந்தைகள், அவசரவேலை உள்ளவர்கள் எல்லாம் தொழுவதால், அவர்களின் நிலையை கருத்தில் கொண்டு, நீண்ட நேரம் தொழவைக்கக்கூடாது என்று கூறினார்கள். (ஹதீஸ்). [நபி (ஸல்) அவர்கள் தனியாக தொழும்போது மிக மிக நீளமான ஸஜாக்களை, ஒதி ஃபஜ்ரு வரை தொழுது வந்தாலும், ஸஹாபாக்களை, தனியாக தொழாமல் எப்பொழுது ஜமாஅத் வைக்கப்பட்டதோ அப்பொழுது, மிக மிக நீண்ட ஸஜாக்களை ஒதி, மக்களுக்கு கஷ்டத்தை கொடுக்க கூடாது என்று எச்சரித்ததை காண்கிறோம்.]

புகாரி 2 :108:- ஆயிஷா (ரலி) சொன்னதாவது "அல்லாஹ்வின் தூதர் (ஸல்) பதினொன்று ரகத் தொழுகைகள். அது அவர்களின் இரவு தொழுகையாக இருந்தது. **ஒவ்வொரு** ஸுஜூதில் நபி (ஸல்) தலையை தூக்கும் முன்னால், எடுக்கும் நேரம் உங்களில் ஒருவர் 50 ஆயத்துக்களை ஒதும் அளவுக்கு எடுக்கும் நேரம் ஆகும்...." [நாம் சாதாரணமாக 50 ஆயத்துக்கள் ஒது குறைந்தது 15 நிமிடமாவது ஆகும். ஒரு ரகத்தில் இரண்டு ஸஜ்தாவுக்கு நபி (ஸல்) எடுத்த நேரம் 30 நிமிடமாகும் என்பதை கவனிக்க. மிக மிக நீளமான ஸஜாவை ஒதி ருக்வுக்குப்பிறகு, ஸுஜூதுக்கு பிறகு ஒவ்வொரு நிலையிலும், அமைதியாக முதுகு தசைகள் எல்லாம் தளரவைத்து, இரண்டு ஸுஜூதிலும் கிட்டத்தட்ட அரை மணிநேரம் எடுத்து, ஒருவர் **ஒரு ரகத் முடிக்க** குறைந்து ¾ மணி நேரத்திலிந்து 1 மணி நேரம் வரை ஆகும். எட்டு ரகத்திற்கு 6 மணி நேரமாவது ஆகும்.]

#### முடிவுரை :

அல்லாஹ் முஸ்லீம்களுக்கு கட்டாய கடமையாக்கிய ஃபர்த் அமல்களை மிக மிக கெடுபிடியான சட்டதிட்டங்கள், வரைமுறைக்குள்ளே செய்ய வேண்டும். ஆனால் முஸ்லீம் (நபி-ஸல் உள்பட) கள் அல்லாஹ்வுக்கு தன் விருப்பத்திலிருந்து அர்ப்பணிக்கும் (சுன்னத், நஃபீல்) அமல்களுக்கு ஃபர்தின் வரைமுறை **கிடையாது**. உதாரணமாக ஃபர்த் தொழுகை தரையில் கிப்லாவை முன்னோக்கி, ஜமாத்தோடு, குறிப்பிட்ட ரகத்தாகத்தான் தொழவேண்டும். ஆனால் ததவ்ஷ என்று சொல்லப்படக்கூடிய சுன்னத், நஃபீல் தொழுகையை தனித்தனி நபராகவும், வாகனத்தின் மேல் அமர்ந்து கொண்டும், கிப்லா அல்லாத வேறு திசையை நோக்கியும் தொழலாம். ஃபர்த் ரமதான் நேரப்புகளை ஃபஜர் நேரத்திற்கு முன் நியயத் வைத்து, இடையில் முறிக்காமல், ஒரு பெண் கணவனின் முன் அனுமதி பெறாமல்கூட வைக்க வேண்டும். ஆனால் ஃபர்த் அல்லாத மற்ற எல்லா நஃபீல் நேரப்புகளை ஃபஜ்ருக்கு முன்னால் நியயத் செய்யாமலும், இடையில் தேவைப்பட்டால் முறித்து கொள்ளவும், ஒரு பெண் அவசியம் தன் கணவனின் அனுமதி பெற்றும் தான் நேர்ப்பு வைக்க வேண்டும்.

நபி (ஸல்) அவர்கள் தான் செய்த ஸலாத்துல் லைல் அல்லது கியாம் அல் லைல், (இரவு தொழுகை) -ன் முழு அம்சங்களாவது (1) தனியாக தொழுவது (2) நடு இரவில் தொழுவது (3) ஃபஜ்ருக்கு கொஞ் முன்னேரம் வரை தொழுவது (4) மிக மிக நீளமான ஸஜாக்களை கால் வீங்கும் அளவுக்கு ஒதுவது (5) நான்கு, பிறகு நான்கு, பிறகு மூன்று என்ற கணக்குபடி தொழுவது (6) ஒவ்வொரு ஸுஜூதிலும் 50 ஆயத்துக்கள் ஒதும் வரை அப்படியே நெற்றியை கீழே வைத்திருப்பது ஆகும். ஒருவர் நபி (ஸல்) அவர்கள் செய்தது போல்தான் முஸ்லீம்கள் அனைவரும் செய்யவேண்டும் என்று சொன்னால், இந்த ஆறு அம்சங்கள் **முழுவதையும்** செய்ய வேண்டும். எண்ணிக்கை 8-ஐ மட்டும் எடுத்து கொண்டு மற்ற அம்சங்களை செய்யாமல் விட்டால் அது எப்படி நபி வழியாகும்?

மேற்கூறிய ஆறு அம்சங்களை பூணமாக செய்ய ஸஹாபாக்களால் கூட முடியவில்லை என்றால் 1400 வருடத்திற்கு பிறகு உள்ள இறைநம்பிக்கையில் மிகவும் பலவீனமான மக்கள் (நாம்) எப்படி செய்ய முடியும். தராவீஹ் தொழுகை கட்டாய கடமை இல்லாத எக்ஸ்ட்ராவாக, இறைவனின் நெருக்கத்தை அடைவதற்காக, நாமாகவே அல்லாஹ்வுக்கு அர்ப்பணிக்கும் ஒன்றை, எப்படி ஒருவர் நிர்ப்பந்தப்படுத்தி, கட்டாயமாக்கி, நபி (ஸல்) அவர்கள் கூற்றுக்கு மாறாக, பதினொன்று ரகத் **மட்டும்**, தான் தொழவேண்டும் என்று கூற முடியும்? நபி (ஸல்) அவர்களின் கடுமையான ரெஸ்ட் இல்லாத கியாம் அல் லைல் தொழுகை கடைபிடிக்க முடியாததால், ஸஹாபா காலத்திலும், தாபியீன், தப தாபியீன் காலத்திலும் அதை இலகுவாக ஆக்கப்பட்டு இப்போது மக்கள் நபி (ஸல்) அவர்கள் செய்த 11 ரகத்துக்கு அதிகமாக, கலீஃபாக்கள் காலத்தில் நபி (ஸல்) அவர்களின் கியாம் அல்லால் ரெஸ்ட் எடுக்கின்ற தராவீஹாக மாற்றி தொழப்படும்போது, எல்லா ஸஹாபாக்களும், நபி (ஸல்) மனைவிகள் ஆயிஷா (ரதி) உள்பட எல்லோரும், அதே மஸஜித் நபவியில் பார்த்து கொண்டிருப்பதானே இருந்தார்கள். எந்த ஒரு ஸஹாபியோ அல்லது மஸஜிதே நபவியின் அடுத்த வீட்டில் வாழ்ந்த ஆயிஷா (ரலி) அவர்களோ நபி (ஸல்) அவர்கள் இறந்த மூன்று அல்லது நான்கு வருடத்திற்குள்ளேயே உமர் (ரதி) செய்த இந்த மாற்றத்திற்கோ எந்த எதிர்ப்பையோ எழுப்பவில்லை, காரணம், அவர்களுக்கு மார்க்கத்தைப்பற்றி நம்மைவிட நன்கு தெரியும்.

தராவீஹ் என்பது சுன்னத் (எக்ஸ்ட்ரா) தொழுகை என்பதாலும், நபி (ஸல்) அவர்கள் சொன்னது போல் குறைந்த அளவுக்கோ அல்லது அதிக அளவுக்கோ அவரவர் சக்திக்குள் செய்து கொள்ளலாம் என்பதாலும் யாரும் எதிர் குரல் எழுப்பவில்லை. நபி (ஸல்) அவர்கள் தொழுகையின் அம்சங்கள் ரெஸ்ட் எடுத்து எடுத்து தொழக்கூடிய தொழுகை (அதாவது தராவீஹ்) என்று பெயர் வைக்க முடியாததால் ஹதீஸுகளில் தராவீஹ் என்ற பெயர் காணமுடியவில்லை. அந்த கஷ்டமானதொழுகைக்கு எப்படி தராவீஹ் (ரெஸ்ட் எடுத்து தொழுகும்) என்ற பெயர் சூட் முடியும்?

ஸஹாபாக்கள் காலத்தில்தான் அந்த கடுமையான தொழுகை, **நபி (ஸல்) வாக்குபடி** தராவீஹ் தொழுகையை மாற்றப்பட்டது. உமர் (ரலி) அவர்கள் நபி (ஸல்) செய்த ஜமாத்தைதான் **மீண்டும்** கொண்டு வந்தார்களே தவிர, வேறெதையும் செய்யவில்லை.

காரணம் நபி (ஸல்) பயந்ததுபோல் அது ஃபர்தான தொழுகையாக இனிமேல் ஆகாது என்பதால் தான். கலீபாக்களின் செயல்கள் (சுன்னத்), அல்லாஹ், நபி (ஸல்) அவர்களுக்கு கொடுத்த ஹதீஸ்படி, அல்லாஹ்வின் அங்கீகாரத்தை பெற்றதாகும். இவ்வுலகத்தில் வாழ்ந்து கொண்டிருக்கும் போதே, கணக்கில்லாமல் நேரடியாக சொர்க்கம் செல்பவர்களான பத்து ஸஹாபாக்களில் ஒருவரான உமர் (ரலி) அவர்கள் செய்ததை, இப்பொழுதுள்ள இறை நம்பிக்கையிலும், அமல்கள் செய்வதிலும் மிக மிக பலகீனமான, அவர்களின் கால்தூசிக்குகூட நிகரில்லாத நாம், எப்படி தவறு என்று சொல்ல முடியும்? உமர் (ரலி) அவர்களுக்கு ஒரு மாதத்தில் இருப்பதாகவும், அவர் சொர்க்கத்தில் விளக்கு போன்றவராக இருப்பார் என்றும், உமர் வாயில் அல்லாஹ் பேசுகிறான் என்றும் (நான்கு விஷயங்களில் உமர் (ரலி) சொன்னதை அப்படியே ஆயத்தாக அல்லாஹ் குர்ஆனில் இறக்கினான்), நபி (ஸல்) கூறியிருப்பதன் காரணம் உமர் (ரலி) அவர்கள் தன் வாழ்நாள் முழுவதிலும் (இந்த ஹதீஸ் சொல்லப்பட்டதற்கு பிறகும்) **எதை செய்தாலும்** அவைகளை, ஏற்கனவே, முன்னதாகவே அல்லாஹ் அங்கீகரித்து விட்டான் என்றுதானே அர்த்தம். அல்லாஹ் அங்கீகரித்து, சொர்க்கத்தையும், அங்கே மாளிகையையும் கொடுத்த உமர் (ரலி) அவர்களை தவறு செய்துவிட்டார் என்று நாம் எப்படி கூறமுடியும்? அப்படி கூறுபவர்கள் அல்லாஹ்வை பயந்து கொள்ளட்டும். கூறுபவர்களை மறுமைநாளில் அல்லாஹ் அந்த குற்றச்சாட்டுக்கு "ஆதாரங்களை கொண்டு வா" என்று கூறுவான்.

ஹதீஸ் : நபி (ஸல்) அவர்கள் அப்துல்லாஹ் இப்னு அம்ரிடம் சொன்னதாவது "நீ இரவு முழுவதும் தொழுவதாகவும், பகல் முழுவதும் நோன்பு நோற்பதாகவும் எனக்கு அறிவிக்கப்பட்டது" என்றார்கள். அதற்கு அப்துல்லா "ஆம் அல்லாஹ்வின் தூதரே" என்று பதிலளித்தார்கள். அதற்கு நபி (ஸல்) "நோன்பு வை, நோன்பு இல்லாமலும் இரு; தொழு, மேலும் தூங்கிக்கொள். ஏனென்றால் உன் உடல், உன் மனைவி, மேலும் உனது விருந்தாளிகள் உன் மேல் அதிகாரம் கொண்டவர்கள். ஒரு மாதத்தில் 3 நாட்கள் நோன்பு வைப்பது போதுமானதாகும்." என்றார்கள். அதற்கு அப்துல்லா "நான் என்மீது கடுமையாக இருக்க விரும்புகிறேன். அல்லாஹ்வின் தூதரே! **அதைவிட** அதிகம் செய்ய எனக்கு பலம் இருக்கிறது" என்றார். அதற்கு நபி (ஸல்) "அப்படி என்றால் வாரத்துக்கு 3 நாட்கள் நோன்பு வை" என்றார்கள். அதற்கு அப்துல்லா "அதைவிட அதிகம் செய்ய எனக்கு பலம் இருக்கிறது" என்றார். அதற்கு நபி (ஸல்) "தாவுத் நபி (அலை) அவர்கள் மாதிரி நோன்பு வை. அதைவிட அதிகமாக நோன்பு வைக்காதே" என்றார்கள். அதற்கு அப்துல்லா "தாவுத் நபி (அலை) அவர்களின் நோன்பு எப்படி இருந்தது?" என்று கேட்டார். அதற்கு நபி (ஸல்) அவர்கள் "அவர் ஒரு நாள் நோன்பு வைப்பார். மறுநாள் நோன்பு வைக்கமாட்டார்" என்று பதிலளித்தார்கள். (இமாம் : அஹ்மத்) (இந்த ஹதீஸில் நபி (ஸல்) அவர்கள் தானே அதிகபட்சம் வாரத்திற்கு திங்கள், வியாழன் கிழமைகளில் வைத்த நேன்பை விட **இன்னும் அதிகமாக** ஒரு முஸ்லிம் வேண்டுமானால் ஒன்றுவிட்டு ஒருநாள் நோன்பு வைக்கலாம் என்று கூறியதிலிருந்து, ஒரு சுன்னத்தான செயல் (தராவீஹ் தொழுகை போன்று) செய்வதற்கு நபி (ஸல்) **அவர்களை விட** (அதாவது தராவீஹ் தொழுகை 11 ரக்அத்தைவிட) ஒரு முஸ்லிம் அதிகமாக செய்யலாம் என்பதை நபி (ஸல்) அவர்களே அனுமதித்து விட்டார்கள்.

நபி (ஸல்) அவர்கள் ஒரே ஒரு ஹஜ், மூன்று முடிக்கப்பட்ட உம்ராக்கள், ஆறு தவாஃபுகள் (தான் செய்த உம்ராக்களோடு மூன்றும், ஹஜ் கடமைகளின் மூன்றும்) மட்டும் செய்திருக்கும் போது, இந்த **நபிவழிக்கு அதிகமாக**, சவுதி அரேபியாவிலும், மற்ற இதர நாடுகளில் உள்ள முஸ்லிம்களும் (உங்களையும் சேர்த்து) எத்தனை ஹஜ், எத்தனை உம்ராக்கள், எத்தனை தவாஃபுகள் செய்து இருக்கிறீர்கள்? நபி வழிக்கு அதிகமாக யாரும், எதுவும் செய்யக்கூடாது என்று கட்டுப்படுத்துபவர்கள் இதை நன்கு ஆராய்வார்களாக.

ஃபஜர், துஹர், அஸர் போன்ற ஃபர்த் தொழுகையையும், சுன்னத் (தராவீஹ்) போன்ற நபீல் தொழுகையும், (குர்ஆன் சப்தமிட்டு ஒதுவது, ருகூ, நிலையில் நிற்பது, ஸுஜுது, இருப்பில் உட்கார்வது, குஷு என்று சொல்லப்படும் பணிவு, அச்சத்தோடு **அல்லாஹ்** தம்மை பார்த்துக் கொண்டிருக்கிறான் என்ற இக்லாஸ் என்ற உணர்வோடு) **ஒரே மாதிரிதான்** தொழ வேண்டும். மின்னல் வேகத்தில் குர்ஆன் ஒதி, நிலையில் வந்து நிற்காமல் முதலு தசைகள் ஓய்வு எடுக்காமலும், ருகூ, ஸுஜுதுகளை ஒரு வினாடியில் செய்கின்ற இப்பொழுதுள்ள தராவீஹ் தொழுகை அல்லாஹ்வின்னாலே ஏற்றுக்கொள்ளப்படுமா? (ஹதீஸ்). தராவீஹ் மாதத்துக்குள் ஒரு குர்ஆன் முழுவதையும் அவசியம் ஒதி முடிக்க வேண்டும் என்று எந்த ஹதீஸும் கிடையாது. நபி (ஸல்) அவர்கள் குர்ஆன் ஒதினால் ஹஃப், ஹஃபாக (எழுத்து எழுத்தாக) தஜ்வீதோடு ஒதுவார்கள்.

ஹாபீஸை வரவழைத்து மூச்சு விடாமல் தஜ்வீது முறையில்லாமல் மின்னல் வேகத்தில் அவர் ஒதுவதில் ஏற்படும் பிழைகளை நிவர்த்தி செய்ய முதல் ஸஃப்பில் குர்ஆன் மனப்பாடம் உள்ள எவருமே இல்லாமல் (பள்ளி இமாமையும் சேர்த்து) நபி (ஸல்) தடுத்ததை (கோழி கொத்துவதைப்போல்) விரைவாக ஸுஜுது செய்து எழுவதையும், ருகூவிலிருந்து எழுந்து முழுமையாக நிற்காமல் ஸுஜுது போவதும்) செய்து கொண்டிருக்கும் தொழுகை ஒரு கேலிக்கூத்தாக, பார்ப்பவர்களுக்கு தமாஷாக இருக்கிறது. இவ்வளவு வேகமாக தராவீஹையும், அமைதியாக ஃபர்த் தொழுகையும் ஆக இரண்டு விதமாக தொழுகையை தொழச்சொல்லி நபி (ஸல்) அவர்கள் சொல்லவே இல்லை. எல்லா தொழுகைகளையும் (ஃபர்த், சுன்னத் - தராவீஹ், நபீல்) "நான் எப்படி தொழுகிறேனோ அதைப்பார்த்து தொழு" என்று நபி (ஸல்) சொன்னார்கள்.

எல்லா தொழுகையில் ஒரு முஸ்லிம் இறைவனோடு நேரடி சம்பாஷணையில் இருக்கிறான் என்பதை நபி (ஸல்) சொன்னார்கள். தராவீஹில் இறைவன் முன்னால் நின்று கொண்டு நபி வழியின்படி அமைதியாக தஜ்வீத் முறையின்படி குர்ஆனை ஒதி தொழுகையின் எல்லா நிலைகளையும் சரிவர செய்து நபி (ஸல்) இரவுத்தொழுகையின் ஆறு அம்சங்களில் தன்னால் முடிந்தவரை (எண்ணிக்கையும் சேர்த்து) கொஞ்சமாகவோ, அதிகமாகவோ (**கணக்கே கிடையாது**) நபி (ஸல்) சொல்லியது போலும், சஹாபாக்கள் செய்து காட்டியது போலும் தொழும் ரமதானின் **இரவு தொழுகைதான் தராவீஹ்**. ஃபர்த் 5 வேளை தொழாமல், எந்த சுன்னத் (தராவீஹை சேர்த்து), நபில் தொழுகைகளும் அல்லாஹ்வால் ஏற்றுக்கொள்ளப்படமாட்டாது.

எல்லாம் வல்ல அல்லாஹ்வுக்கே புகழ்னைத்தும்

தொகுத்தவர்

**அபு அகீலா**

**zainabmakkah@yahoo.com**



e book ty e setting by

டால்ஃபின் கம்ப ட்டர் கிராபிக்ஸ், நாகூர்.

+91.4365.252485